



આડો માલ ભર્યો છે અંદર

આડો માલ ભર્યો છે અંદર, તેથી મળે છે આડું શરીર;
નફામાં એક પૂછું બક્ષિશ, ચાર પગો પર ઉન્નત શિર.

વાનરકૂદને પૂછ 'બેલેન્સ', પાછળના પગમાં છે 'સ્પ્રિંગ';
ભેંસબંધુને શોભાવે છે, મસ્તક માથે બબ્બે શિંગ.

ગર્દભસેનો ફરે ટેસથી, સાહેબી પણ કેવી મળી !
ઉકરડે આળોટી આવે, થાક બધો જાયે ઊતરી.

બે કૂતરાં જો સામે મળશે, સિંહગર્જના કરવાનાં;
અપની શેરી કા ખુદ રાજ, બીજાને ધૂરકવાનાં.

અમારી શેરીના એક શ્વાને, જાત્રા કરવા વિચારિયું;
'કેમિલી'ને ખુશી કરવા, સ્વ-રુચિ ભોજન કરાવિયું.

'ચાર ધામની જાત્રા કરીશું, છ-બાર મહિના લાગી જશે';
વિદાય-સમારંભ યોજી બોલ્યો : 'ઉપરવાળો રાજ થશે.'

નાકા સુધી વળાવી આવ્યું, એનું આખું 'કેમિલી';
શેરી-ધર સંભાળી લીધાં, મરજી 'બાઉન્ડેડ જ્યુટિલી'.

આખો દહાડો વખાણ કરતાં, થાકે નહીં 'ડિયર' કૂતરી;
પરિવારને દાખલો દેતી, "પણી મને કહેતો તો પરી."

દાતણની ચિંતા નથી કીધી, જીવતર આખું ટિંગબરી;
અનાજ-લૂગડાનાં અપરિગ્રહે, ભૂખ લાગે ત્યાં ખાય ફરી.

દસ દહાડામાં ઊભે શ્વાસે, શ્વાન અમારો આવી ગયો;
બાર માસનો તીરથ-યાત્રિક, શેરીનું કુતૂહલ થ્યો.

"ક્યાં ક્યાં જઈને દર્શન કરિયાં ? જાત્રાનું વર્ણન તો કરો;
અગવડ-સગવડ કેવી છે, ક્યાં ? આપ મહાધર્મિજ જ છો."

સિંહ, વાઘ ને સર્પ, વીંછીએ, યાત્રિક જાણી જવા દીધો;
નથી સતાવ્યો જીવ-જંતુએ, કૂતરો વીતક વાત વદ્યો.

સા-ધર્મિક ભક્તિવાળાં છે, શ્વાનો આખા 'ઇન્ડિયા'ના;
જ્યાં ગ્યો ત્યાં ભો-ભોનું સ્વાગત, ધૂસવા ના દૂધે ફળિયામાં.

તેથી તો હું જ્યાં જાતો ત્યાં, પાદર જોતો ગામોનાં;
શહેરોની અંદર નથી પેઠો, સીધો જાતો તીરથમાં.

ઉભડક શ્વાસે દર્શન કરીને, ક્યાંય ઠરીને બેઠો નથી;
જાતિભાઈની મહેરબાનીથી, મારી જાત્રા જલદી ફળી.

આ સઘળી અવસ્થા માંહી, 'મહીલો' ચોખ્ખો ચટક છે;
પરિવર્તનશીલ પર્યાયોમાં, ભટક્યો મનનો મર્કટ છે.

પૂછડી અમારી થાય ન સીધી, કુકકુર પૂંછ વાંકી-વાંકી;
આડું 'બોડી' છતાં ન કરતાં, માણસ જેવી નમકહરામી.

